

പട്ടവം - കൂത്താട്ട് കുന്നിടിയിലിന് പരിഹാരം

297 (907) ശ്രീ. എം. വിജിൻ: താഴെക്കാണുന്ന ചോദ്യത്തിന് റവന്യൂ-ഭവനനിർമ്മാണ വകുപ്പുമന്ത്രി സദയം മറുപടി നൽകുമോ:

കണ്ണൂർ ജില്ലയിലെ തളിപ്പറമ്പ് താലൂക്കിലെ പട്ടവം ഗ്രാമപഞ്ചായത്തിലെ കൂത്താട്ട് എന്ന സ്ഥലത്ത് കുന്നിടിഞ്ഞ് വീടുകൾക്ക് ഭീഷണിയാവുന്നതും പട്ടികജാതി കോളനിയുൾപ്പെടുന്ന പ്രദേശത്ത് ഉദ്ദേശം 50 മീറ്റർ നീളത്തിൽ ഭൂമിയിൽ വിള്ളൽ രൂപപ്പെട്ടതും കണക്കിലെടുത്ത് ശാസ്ത്രീയ പഠനം നടത്തി ശാശ്വതപരിഹാരം കണ്ടെത്താൻ നടപടി സ്വീകരിച്ചിട്ടുണ്ടോ; വിശദാംശം ലഭ്യമാക്കാമോ?

കണ്ണൂർ ജില്ലയിലെ പട്ടവം പഞ്ചായത്തിലെ മണ്ണിടിച്ചിൽ സംബന്ധിച്ച് ശാസ്ത്രീയ പഠനം നടത്തുന്നതിന് സംസ്ഥാന ദുരന്തനിവാരണ അതോറിറ്റിയുടെ ജില്ലയിലെ സാങ്കേതിക പ്രതിനിധിയായ ഹസാർഡ് അനലിസ്റ്റിന് നിർദ്ദേശം നൽകിയതിന്റെ അടിസ്ഥാനത്തിൽ 8-7-2021-ന് പഠനം നടത്തിയിട്ടുണ്ട്. കൂടാതെ തിരുവനന്തപുരം നാഷണൽ സെന്റർ ഫോർ എർത്ത് സ്റ്റഡീസും ഇതുമായി ബന്ധപ്പെട്ട് പ്രത്യേകം പഠനം നടത്തി റിപ്പോർട്ട് സമർപ്പിച്ചിട്ടുണ്ട്. ആയത് ദുരന്ത നിവാരണ കമ്മീഷണർ പരിശോധിച്ചുവരികയാണ്. ഈ രണ്ട് പഠന റിപ്പോർട്ടുകളും സംബന്ധിച്ച് സംസ്ഥാന ദുരന്ത നിവാരണ അതോറിറ്റിയിൽനിന്ന് സർക്കാരിന് റിപ്പോർട്ട് ലഭിക്കുന്ന മുറയ്ക്ക് പ്രശ്നപരിഹാരത്തിനുള്ള നടപടി സ്വീകരിക്കുന്നതാണ്. ശക്തമായ മഴയുണ്ടാകാനിടയുള്ള സാഹചര്യത്തിൽ ഓറഞ്ച് ബുക്കിൽ (Orange Book) പ്രതിപാദിച്ചിട്ടുള്ള നടപടികൾ ഈ പ്രദേശത്തുള്ള കുടുംബങ്ങളുടെ കാര്യത്തിൽ സ്വീകരിക്കുന്നതിന് ജില്ലാ ദുരന്തനിവാരണ അതോറിറ്റിക്ക് നിർദ്ദേശം നൽകിയിട്ടുണ്ട്.

കാലവർഷക്കെടുതിമൂലം തകർന്ന റോഡുകളുടെ അടിയന്തര പുനരുദ്ധാരണം

298 (908) ശ്രീ. എ. പ്രഭാകരൻ: താഴെക്കാണുന്ന ചോദ്യങ്ങൾക്ക് റവന്യൂ-ഭവനനിർമ്മാണ വകുപ്പുമന്ത്രി സദയം മറുപടി നൽകുമോ:

(എ) 2019 ജനുവരി മുതൽ 2021 മാർച്ച് വരെയുള്ള കാലയളവിൽ മലമ്പുഴ നിയോജകമണ്ഡലത്തിലെ ഏതെല്ലാം റോഡുകൾക്ക് കാലവർഷക്കെടുതിമൂലം തകർന്ന റോഡുകളുടെ അടിയന്തര പുനരുദ്ധാരണത്തിന് ഫണ്ട് അനുവദിച്ചിട്ടുണ്ടെന്ന് അറിയിക്കാമോ; ഇതിന്റെ ഭരണാനുമതി ഉത്തരവുകളുടെ പകർപ്പുകൾ ലഭ്യമാക്കാമോ?

സംസ്ഥാന ദുരന്ത പ്രതികരണനിധി വിനിയോഗിച്ചുകൊണ്ട് നടപ്പാക്കുന്ന ഏതെങ്കിലും പ്രവൃത്തികൾക്കായി നിയോജകമണ്ഡലാടിസ്ഥാനത്തിൽ ഭരണാനുമതി നൽകുകയോ ഫണ്ട് അനുവദിക്കുകയോ ചെയ്യാറില്ല.

(ബി) ഇതിൽ ഏതെല്ലാം പ്രവൃത്തികളിൽ തദ്ദേശസ്വയംഭരണ സ്ഥാപനങ്ങൾ കരാറിലേർപ്പെടുവെന്ന് വിശദമാക്കാമോ?

സംസ്ഥാന ദുരന്ത പ്രതികരണനിധി വിനിയോഗിച്ചു നടപ്പാക്കുന്ന ഏതെങ്കിലും പ്രവൃത്തികൾക്കായി നിയോജകമണ്ഡലാടിസ്ഥാനത്തിൽ ഭരണാനുമതി നൽകുകയോ ഫണ്ട് അനുവദിക്കുകയോ ചെയ്യാറില്ല.

പ്രകൃതി ദുരന്തങ്ങൾക്കുള്ള ധനസഹായം

299 (909) ശ്രീ. കെ. ജെ. മാക്സി: താഴെക്കാണുന്ന ചോദ്യങ്ങൾക്ക് റവന്യൂ-ഭവനനിർമ്മാണ വകുപ്പുമന്ത്രി സദയം മറുപടി നൽകുമോ:

(എ) ഈ സർക്കാരിന്റെ കാലയളവിലുണ്ടായ പ്രകൃതി ദുരന്തങ്ങളിൽ സംസ്ഥാനത്തുണ്ടായ നാശനഷ്ടങ്ങൾ, മരണങ്ങൾ, വീട് നഷ്ടപ്പെട്ടപ്പോഴും കൃഷിനാശം സംഭവിച്ചതുമായ സംഭവങ്ങൾ എന്നിവ സംബന്ധിച്ച വിശദാംശം ലഭ്യമാക്കുമോ?

ഈ സർക്കാരിന്റെ കാലയളവിൽ ടൗട്ടെ ചുഴലിക്കാറ്റാണ് പ്രധാനമായുമുണ്ടായ ദുരന്തം. ഇതുമായി ബന്ധപ്പെട്ട് 11 മരണങ്ങളാണ് റിപ്പോർട്ട് ചെയ്തിട്ടുള്ളത്. 22 പേർക്ക് സാരമായി പരിക്കേൽക്കുകയും ചെയ്തു. 4392 വളർത്തു മൃഗങ്ങൾ നഷ്ടമായി. 29 മത്സ്യബന്ധന ബോട്ടുകൾ പൂർണ്ണമായും 96 മത്സ്യബന്ധന ബോട്ടുകൾ ഭാഗികമായും നശിച്ചു. 235 മത്സ്യബന്ധനവലകൾ പൂർണ്ണമായും 47 എണ്ണത്തിന് ഭാഗികമായും കേടുപാടുകൾ സംഭവിച്ചു. 261 വീടുകൾ പൂർണ്ണമായും നശിക്കുകയും 4776 വീടുകൾക്ക് ഭാഗികമായി നാശനഷ്ടം സംഭവിക്കുകയും ചെയ്തിട്ടുണ്ട്. റോഡ്, വൈദ്യുതി പോസ്റ്റുകൾ, ട്രാൻഫോർമറുകൾ, കടിവെള്ള ശൃംഖല തുടങ്ങി അടിസ്ഥാന സൗകര്യങ്ങളിൽ 9,306.41 ലക്ഷം രൂപയുടെ നാശനഷ്ടവും കണക്കാക്കിയിട്ടുണ്ട്. 24433 ഹെക്ടർ സ്ഥലത്തെ കൃഷിക്ക് നാശനഷ്ടം സംഭവിച്ചിട്ടുണ്ട്.

(ബി) ഇവമൂലം സംസ്ഥാനത്തുണ്ടായ സാമ്പത്തിക ബാധ്യത എത്രയെന്നും എത്ര രൂപ കേന്ദ്ര സഹായം അഭ്യർത്ഥിച്ചുവെന്നും എത്ര രൂപ ലഭ്യമായെന്നും വ്യക്തമാക്കുമോ?

144.6504 കോടി രൂപയുടെ നാശനഷ്ടം കണക്കാക്കിയിട്ടുണ്ട്. കേന്ദ്രസഹായം അഭ്യർത്ഥിച്ചിട്ടില്ല. സംസ്ഥാന ദുരന്ത പ്രതികരണ നിധിയിൽനിന്ന് ആവശ്യമായ തുക ലഭ്യമായിട്ടുള്ളതിനാൽ ആയതിൽനിന്ന് ചെലവാക്കാവുന്നതാണെന്ന് തീരുമാനിച്ചിട്ടുണ്ട്.

(സി) പ്രസ്തുത പ്രകൃതി ദുരന്തങ്ങളിൽപ്പെട്ട എത്ര പേർക്ക് ധനസഹായം നൽകിയെന്നും എത്ര പേർക്ക് വീട് വച്ചുനൽകിയെന്നും മറ്റ് സഹായങ്ങൾ എന്തൊക്കെ നൽകിയെന്നും വ്യക്തമാക്കുമോ?